

॥ गणपतिस्तवः ॥

गर्ग ऋषिरुवाच

अजं निर्विकल्पं निराकारमेकम्
निरानन्दमानन्दमद्वैतपूर्णम्।
परं निर्गुणं निर्विशेषं निरीहम्
परब्रह्मरूपं गणेशं भजेम ॥ १ ॥

गुणातीतमानं चिदानन्दरूपम्
चिदाभासकं सर्वगं ज्ञानगम्यम्।
मुनिध्येयमाकाशरूपं परेशम्
परब्रह्मरूपं गणेशं भजेम ॥ २ ॥

जगत्कारणं कारणज्ञानरूपम्
सुरादिं सुखादिं गुणेशं गणेशम्।
जगद्धापिनं विश्ववन्द्यं सुरेशम्
परब्रह्मरूपं गणेशं भजेम ॥ ३ ॥

रजोयोगतो ब्रह्मरूपं श्रुतिज्ञम्
सदा कार्यसक्तं हृदाऽचिन्त्यरूपम्।
जगत्कारणं सर्वविद्यानिदानम्
परब्रह्मरूपं गणेशं नताः स्मः ॥ ४ ॥

सदा सत्ययोग्यं मुदा क्रीडमानः
सुरारीन् हरन्तं जगत्पालयन्तम्।
अनेकावतारं निजज्ञानहारम्
सदा विश्वरूपं गणेशं नमामः ॥ ५ ॥

तमोयोगिनं रुद्ररूपं त्रिनेत्रम्
जगद्धारकं तारकं ज्ञानहेतुम्।
अनेकागमैः स्वं जनं बोधयन्तम्
सदा सर्वरूपं गणेशं नमामः ॥ ६ ॥

तमः स्तोमहारं जनाज्ञानहारम्
त्रयीवेदसारं परब्रह्मसारम्।
मुनिज्ञानकारं विदूरे विकारम्
सदा ब्रह्मरूपं गणेशं नमामः ॥ ७ ॥

निजैरोषधीस्तर्पयन्तं कराद्यैः
 सुरौघान्कलाभिः सुधास्राविणीभिः।
 दिनेशांशुसन्तापहारं द्विजेशम्
 शशाङ्कस्वरूपं गणेशं नमामः ॥ ८ ॥

प्रकाशस्वरूपं नभो वायुरूपम्
 विकारादिहेतुं कलाधाररूपम्।
 अनेकक्रियानेकशक्तिस्वरूपम्
 सदा शक्तिरूपं गणेशं नमामः ॥ ९ ॥

प्रधानस्वरूपं महत्तत्त्वरूपम्
 धराचारिरूपं दिगीशादिरूपम्।
 असत्सत्स्वरूपं जगद्धेतुरूपम्
 सदा विश्वरूपं गणेशं नताः स्मः ॥ १० ॥

त्वदीये मनः स्थापयेदङ्घ्रियुग्मे
 जनो विघ्नसङ्घातपीडां लभेत।
 लसत्सूर्यबिम्बे विशाले स्थितोऽयम्
 जनो ध्वान्तपीडां कथं वा लभेत ॥ ११ ॥

वयं भ्रामिताः सर्वथाऽज्ञानयोगा-
 दलब्धास्तवाङ्घ्रिं बहून् वर्षपूगान्।
 इदानीमवाप्तास्तवैव प्रसादात्
 प्रपन्नान् सदा पाहि विश्वम्भराद्य ॥ १२ ॥

एवं स्तुतो गणेशस्तु सन्तुष्टोऽभून्महामुने।
 कृपया परयोपेतोऽभिधातुमुपचक्रमे ॥

॥ इति श्रीमद्-गर्गाष्टषिकृतो श्री-गणपतिस्तवः सम्पूर्णः ॥

This stotra can be accessed in multiple scripts at:

http://stotrasamhita.net/wiki/Ganapati_Stava.

generated on February 1, 2025

Downloaded from <http://stotrasamhita.github.io> | [StotraSamhita](#) | Credits